

## धनवंतरी विकास खण्ड योजना

मध्य प्रदेश के 50 विकास खण्डों को स्वास्थ्य सेवाओं की दृष्टि से आदर्श बनाने हेतु महत्वकांक्षी "धनवंतरी विकास खण्ड योजना" 15 अगस्त 2005 से प्रारंभ की गई है। इन विकास खण्डों में स्वास्थ्य की विद्यमान योजनाओं का समन्वित क्रियान्वयन एवं बेहतर प्रबंधन कर उद्देश्य की पूर्ति सुनिश्चित की जानी है। इस हेतु प्रमुख गतिविधियों/कार्यक्रमों में शत प्रतिशत उपलब्धी सुनिश्चित कर माताओं, बच्चों एवं आर्थिक व सामाजिक रूप से कमजोर वर्गों के संबंध में बेहतर स्वास्थ्य परिणाम सुनिश्चित किये जा सकेंगे। योजना के अंतर्गत सर्वाधिक जोर संस्थागत प्रसव को बढ़ावा देने पर दिया जा रहा है जिसके माध्यम से इन विकास खण्डों में मातृ मृत्यु एवं शिशु मृत्यु की संख्या में कमी लाई जा सके। मातृ मृत्यु दर, शिशु मृत्यु दर एवं कुल प्रजनन दर में राष्ट्रीय ग्रामीण स्वास्थ्य मिशन एवं राज्य जनसंख्या नीति के निर्धारित लक्ष्यों की प्राप्ति योजना की सफलता को मापने का आधार होगा।

इस योजना का मुख्य उद्देश्य एक ऐसे समाज का निर्माण करना है जिसमें प्रत्येक बच्चा स्वस्थ हो व प्रत्येक महिला एवं स्वास्थ्य की दृष्टि से कमजोर व्यक्तियों की चिकित्सकीय आवश्यकताओं की पूर्ति हो सके। प्रयास किए जा रहे हैं कि इन विकास खण्डों में सभी अनिवार्य स्वास्थ्य सेवायें पहुँच और गुणवत्ता की दृष्टि से उत्कृष्ट हों। धनवंतरी विकास खण्ड योजना जिला स्तरीय अधिकारियों के लिये नवाचार के रूप में स्वास्थ्य संबंधी गतिविधियों को लागू करने हेतु एक सुनहरा अवसर है। प्रत्येक चयनित विकास खण्डों में इस योजना का सफल क्रियान्वयन अन्य क्षेत्रों के लिये प्रेरणा का काम करेगा एवं प्राप्त अनुभवों से हम सम्पूर्ण प्रदेश में स्वास्थ्य मिशन के लक्ष्य प्राप्त कर सकेंगे।